



QORTI TAL-APPELL KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 413/2023/2

Il-Pulizija

vs.

Nicholai Galea

Illum 24 ta' Settembru 2024

Il-Qorti,

Rat l-imputazzjoni miġjuba kontra l-appellant **Nicholai Galea**, detentur tal-Karta tal-Identita' bin-Numru 173396(M), akkużat quddiem il-Qorti tal-Maġistrati (Malta) bħala Qorti ta' Ġudikatura Kriminali talli nhar il-15 ta' Jannar 2023, fil-hinijiet ta' wara nofs in-nhar, ġewwa l-Ibjar, Irziezet tal-Imtaħleb fir-Rabat (Malta):

1. volontarjament hassar, għamel ħsara jew għarraq hwejjeg haddiehor mobbli jew immobbli għad-detriment tal-familja Cutajar, bl-ammont ma jiskorrix il-mitejn u ħamsin Euro

(€250), bi ksur ta' Artikolu 325(1)(c) tal-Kapitolu 9 tal-Liġijiet ta' Malta.

Il-Qorti giet mitluba sabiex tippovdi għas-sigurta' ta' Josette Cutajar, Bernardette Cutajar u Isabelle Cutajar u tapplika l-provedimenti ta' Artikolu 412Ċ tal-Kapitolu 9 tal-Liġijiet ta' Malta u toħroġ Ordni ta' Protezzjoni kontra l-imputat taħt dawk il-kawteli li din il-Qorti jidhrilha li huma xierqa.

Il-Qorti giet mitluba wkoll sabiex, f'każ ta' htija, tikkundanna lill-imputat għal hłas ta' spejjez li jkollhom x'jaqsmu mal-hatra ta' esperti jew periti fil-proċeduri hekk kif ikkontemplat f'Artikolu 533 tal-Kapitolu 9 tal-Liġijiet ta' Malta.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali tal-5 ta' Ġunju 2024, fejn il-Qorti, wara li rat Artikoli 325(1)(c)¹ u 412Ċ tal-Kapitolu 9 tal-Liġijiet ta' Malta, sabet lill-imputat hati tal-imputazzjoni addebitata fil-konfront tiegħu u b'applikazzjoni ta' Artikolu 22 tal-Kapitolu 446 tal-Liġijiet ta' Malta lliberatu bil-kundizzjoni li ma jagħmilx reat ieħor għal żmien sena minn dakinhar li ngħatat is-sentenza. *Ai termini* ta' Artikolu 383 tal-Kapitolu 9 tal-Liġijiet ta' Malta, il-Qorti biex tippovdi għas-sigurta' ta' Josette Cutajar, Bernardette Cutajar u Isabelle Cutajar u sabiex jinżamm il-bon-ordni pubbliku, flimkien mal-piena rabet lill-imputat b'obligazzjoni tiegħu nnifsu taħt penali ta' elf Euro (€1,000) biex ma javviċinax, ma jimmolestax u/jew ma jdejjaqx bi kwalunkwe mod lill-kwerelanta Bernardette Cutajar, lil Josette Cutajar u Isabelle Cutajar għall-perjodu ta' sena mid-data tas-sentenza. L-Ewwel Qorti awgurat li dan kien u jibqa' incident iżolat u li kemm l-imputat kif ukoll il-kwerelanta jippruvaw isibu kompromess fuq il-kwistjonijiet li hemm bejniethom u jagħlqu dan il-kapitolu f'hajjithom biex b'hekk ikunu jistgħu jimxu 'l quddiem. Il-Qorti spjegat lill-imputat fi kliem ċar il-konsegwenzi u l-obbligi tiegħu skont l-istess sentenza u l-imputat iddikjara illi fehem l-istess.

¹ "jekk l-ammont tal-hsara ma jkunx jiskorri l-mitejn u hamsin Euro (€250), il-piena ta' priġunerija għal perjodu li ma jaqbiżx is-sitt xhur".

Rat ir-Rikors tal-appellant ipprezentat fil-21 ta' Ġunju 2024 fejn talab lil din il-Qorti sabiex: "*jogħgoba tannulla, thassar u tikkancella s-sentenza mogħtija mill-Qorti tal-Maġistrati (Malta) Bħala Qorti ta' Ġudikatura Kriminali fil-5 ta' Ġunju 2023 [recte: 2024] fl-ismijiet II-Pulizija vs. Nicholai Galea u konsegwentement tillibera mill-appellant minn kull akkuża u ħtija.*"

Rat l-atti u d-dokumenti kollha.

Rat il-fedina penali aġġornata tal-appellant eżebita mill-Prosekuzzjoni fuq ordni tal-Qorti.

Rat ir-Risposta tal-Avukat Ġenerali għar-Rikors tal-appell tal-appellant, liema Risposta giet ipprezentata fit-23 ta' Awwissu 2024.

Semgħet is-sottomissjonijiet finali bil-fomm.

Ikkunsidrat

Illi din hija sentenza dwar appell minn sentenza mogħtija mill-Ewwel Qorti fil-5 ta' Ġunju 2024.

Illi dan il-każ beda wara li fit-18 ta' Jannar 2023 il-Pulizija rċeviet rapport mill-*parte civile* Bernardette Cutajar li f'razzett fil-limiti tal-Imtahleb kienet qed iżomm numru ta' *pallets*. Hija spjegat li fis-16 ta' Jannar 2023 għal habta tad-9.00am marret fl-imsemmi razzett u sabet li dawn il-*pallets* kienu ġew maħruqa. Hija qalet li mill-filmat tas-CCTV *cameras* li hemm installati fuq is-sit kien jidher biċ-ċar li l-appellant kien il-persuna li haraq il-*pallets* in kwistjoni.

Illi da parte tiegħu l-appellant qal li huwa haraq il-*pallets* tiegħu u xi injam ieħor li kien spiċċut. Huwa jispjega li hemm ċertu ġlied għaddej bejn il-kuġini minħabba li l-proprjeta' li ġejja minn wirt għadha ma nqasmitx.

Illi qabel il-Qorti tghaddi sabiex tagħmel il-konsiderazzjonijiet tagħha dwar l-aggravji mressqa mill-appellant fir-Rikors tal-appell

tiegħu hija tinnota li huwa ben magħruf li hija ma tid-disturbax id-diskrezzjoni tal-Qorti tal-Maġistrati sakemm din tkun waslet għall-konkluzjoni tagħha legalment u raġonevolment. F'dan ir-rigward il-Qorti tagħmel riferenza għas-sentenza mogħtija fis-17 ta' Ġunju 2019 fl-ismijiet **Il-Pulizija vs. Joseph Apap** (Numru 58/2018) fejn din il-Qorti diversament preseduta qalet hekk:

“In primis, jingħad li hu principju stabbilit fil-ġurisprudenza ta' din il-Qorti li din il-Qorti ma tid-disturbax l-apprezzament dwar il-provi magħmul mill-Ewwel Qorti jekk tasal għall-konkluzjoni li dik il-Qorti setgħet raġonevolment u legalment tasal għall-konkluzjoni li waslet għaliha. Fi kliem ieħor, din il-Qorti ma tbiddilx id-diskrezzjoni fl-apprezzament tal-provi magħmula mill-Ewwel Qorti, iżda tagħmel apprezzament approfondit ta' l-istess biex tara jekk l-Ewwel Qorti kinitx raġonevoli fil-konkluzjoni tagħha. Jekk din il-Qorti tasal għall-konkluzjoni li l-Ewwel Qorti, fuq il-provi li kellha quddiemha, ma setgħetx raġonevolment tasal għall-konkluzjoni li waslet għaliha, allura dik tkun raġuni valida, sabiex tbiddel dik id-diskrezzjoni u konkluzjoni.”

Illi l-Qorti ser tghaddi issa sabiex tagħmel il-konsiderazzjonijiet tagħha dwar l-aggravji mressqa mill-appellant fir-Rikors tal-appell tiegħu.

Ikkunsidrat

Illi fl-ewwel aggravju l-appellant jilmenta dwar il-fatt li l-Ewwel Qorti għażlet li tistrieħ fuq ix-xieħda tal-*parte civile* in kwantu ma gietx kontro-eżaminata. Jargumenta li wieħed ma jistax iqis li la ma sarx il-kontro-eżami tal-*parte civile* allura din il-verżjoni għandha titqies mhux kontestata. Jgħid li xieħda tista' tiġi meruta b'mod ieħor, bħal f'dan il-każ fejn hu (l-appellant) bix-xieħda tiegħu oppona għal verżjoni mogħtija mill-*parte civile*. Jishaq li huwa ferm perikoluż li jkun hemm xi forma ta' preżunzjoni favur il-Prosekuzzjoni mill-fatt waħdu li ma jsehħx il-kontro-eżami.

Illi din il-Qorti tinnota li fis-sentenza appellata, l-Ewwel Qorti qalet hekk (*a fol.* 122):

“Jibda biex jinghad li d-difiża ma għamlet l-ebda kontro-eżami tax-xhieda tal-Prosekuzzjoni, inkluż tal-kwerelanta. *Dunque*, il-Qorti tqis li, fin-nuqqas ta’ attakk fuq ix-xhieda tal-Prosekuzzjoni, inkluż id-dokumentazzjoni pprezentata minnha, għandha tistrieħ fuq tali xhieda u ma tiddubitax mill-veraċità tagħha.”

Illi minkejja li l-appellant jargumenta li l-Ewwel Qorti strahet fuq id-depożizzjoni tal-*parte civile*, din il-Qorti tinnota li minn qari tas-sentenza appellata jirrizulta li dan mhux il-każ u dana minkejja dak li ngħad fil-paragrafu hawn fuq citat mis-sentenza appellata. Filwaqt li huwa minnu li l-Ewwel Qorti strahet aktar fuq dak li qalet il-*parte civile* u huwa veru wkoll li l-Qorti msemmija ssemmi l-kwistjoni tan-nuqqas ta’ kontro-eżami iżda fis-sentenza appellata l-Ewwel Qorti ssemmi wkoll id-diskrepanza fil-verżjonijiet mogħtija mill-appellant u għalfejn kienet qed iserraħ aktar fuq l-ewwel verżjoni mogħtija minnu.

Illi din il-Qorti rat il-filmat li hemm fl-atti proċesswali u hija konfortata fl-evalwazzjoni tagħha minn dak li jgħid l-appellant fix-xiehda tiegħu tas-7 ta’ Frar 2024 (*a fol.* 104 *et seq.*) u cioè li kien huwa li kien qed jaħraq. Tenut kont ta’ dan mhux kredibbli l-appellant meta jgħid li l-*pallets* li ħaraq kienu tiegħu u li kienu gejjin kollha mill-fatt li kien qed jarma appartament. Huwa pprezenta żewġ rċevuti li jkopru żewġ kmamar tas-sodda. Minbarra dan waqt ix-xiehda tiegħu jsemmi li kien hemm il-*pallets* tal-*appliances* iżda ma hemmx provi fl-atti li xtara dawn l-*appliances*.

Illi mill-filmat tas-CCTV jirrizulta li l-appellant poġġa kwantita ta’ *pallets* għal ħruq. Minbarra dan huwa kompla jzied il-*pallets* hekk kif dawk li poġġa qabel kienu bdew jinħarqu. Din il-Qorti ma tistax temmen l-appellant meta jipprova jgħid li l-*pallets* li poġġa kienu kollha tiegħu. Din il-Qorti tgħid dan għax meta wiehed iqabbel il-*pallets* in kwistjoni mal-irċevuti li hemm fl-atti

proċesswali żgur hemm aktar *pallets* minn dak li jkopru l-irċevuti. Minbarra dan lanqas hija kredibbli l-verżjoni li l-*appliances* li xtara kienu fuq *pallets*. Għalhekk anke jekk uħud mill-*pallets* kienu tal-appellant, il-bqija ma jistax ikun li kienu tiegħu. Tenut kont ta' dan din il-Qorti bilfors trid temmen lill-*parte civile* li tghid li kellha xi *pallets* u li ma sabithomx aktar.

Illi mill-filmati jidher li l-*pallets* li kienu qed jitpoġġew kellhom kulur tal-injam ċar. Dan huwa fatt li mhux konformi ma' dak li jgħid l-appellant meta jispjega li dak li haraq kien injam spiċċut. Li kieku wieħed jitkellem fuq injam li kien spiċċut, il-kulur tiegħu kien ikun aktar skur u meta dan kien qed jingarr mill-appellant dan kien jinkiser. Jekk ma jinkisirx meta jkun qed jingarr mill-appellant kien jinkiser meta jpoġġieħ b'ċerta saħħa fuq il-munzell li kien qed jaqbad!

Illi meħud in konsiderazzjoni dak li ngħad hawn fuq fir-rigward tal-aggravju in ezami jsegwi li l-ewwel aggravju għandu jkun miċħud.

Ikkunsidrat

Illi fit-tieni aggravju tiegħu l-appellant jilmenta li ma kienx hemm prova li l-*parte civile* kienet proprjetarja ta' sittin *pallet* tal-injam. Jargumenta li għal dan ir-reat kellu jiġi ppruvat li l-*pallets* li nharqu kienu proprjeta' tal-*parte civile*. Jispjega li l-*parte civile* wriet biss ritratti tal-*pallets* u *chats* tas-sena 2020, cioè tliet snin qabel l-akkadut.

Illi l-appellant jishaq li l-art fejn seħħ il-ħruq hija fil-pussess ta' diversi persuni li jistgħu jidhlu u joħorġu mingħajr xkiel. Isostni li ma tressqitx prova li l-injam li haraq kienu tal-*parte civile* u jgħid li lanqas biss ma jista' jingħad f'liema kundizzjoni jew stat kien dan l-injam jew saħansitra l-valur tagħhom.

Illi dwar l-aggravju in ezami din il-Qorti tibda billi tirreferi għall-istqarrija rilaxxata mill-appellant fid-19 ta' Jannar 2023 (*a fol. 74 et seq.*) fejn huwa jammetti li haraq xi oġġetti li ma kienux tiegħu.

Meta dan jintrabat mal-filmat tas-CCTV u ma' dak li din il-Qorti kkunsidrat taht l-aggravju precedenti dwar il-kundizzjoni tal-*pallets* jirrizulta li fl-atti processwali hemm provi bizzejjed sabiex wiehed jasal ghal konkluzjoni li l-appellant fil-fatt haraq proprjeta' li kienet tal-*parte civile*, liema proprjeta' kienet ghadha f'kundizzjoni tajba.

Illi rigward il-punt imqajjem mill-appellant dwar il-fatt li fil-post in kwistjoni jidhlu numru ta' persuni, din il-Qorti tifhem li ma hemmx prova ta' dan. Minbarra hekk hemm il-verzjoni moghtija mill-*parte civile* li hija kellha l-*pallets* fir-razzett kontestat. Tenut kont li ma tressaq hadd li qal li l-*pallets* kienu tieghu, ghajr ghal *parte civile* u l-appellant stess, din il-Qorti, stante l-kunsiderazzjonijiet taghha, tasal ghal konkluzjoni li l-*pallets extra* (dejjem jekk l-appellant haraq tieghu wkoll) li haraq l-appellant kienu tal-*parte civile*.

Illi ghalhekk jirrizulta li r-reat imputat lill-appellant gie ppruvat b'dana illi l-Ewwel Qorti setghet ragonevolment tasal ghal konkluzjoni li waslet ghaliha. Ghaldaqstant it-tieni aggravju qed ikun mičhud ukoll.

Ikkunsidrat

Illi fit-tielet aggravju l-appellant jilmenta dwar in-nuqqas minn naħa tieghu tal-*mens rea*. Jispjega li huwa ma kellux l-intenzjoni li jagħmel ħsara lill-proprjeta' ta' haddiehor. Jghid li dan il-każ jista' jitqabbel ma' każ fejn wiehed isib xi biččiet ta' injam fil-parapett tieghu u jarmihom. Ikompli li dawn ma kienux xi oġġetti ta' valur iżda kienu oġġetti li jintremew wara li jsir użu minnhom. Jišħaq li ma jistax ikollok ħsara ta' oġġett bla valur u jilmenta li ma tressqitx prova li dawn kienu ser jiġu wżati ħlief tliet snin qabel. Jghid li fil-verita' dawn kienu mormija. Dwar id-diskrepanza nnutata mill-Ewwel Qorti fil-verzjoni moghtija minnu, l-appellant jispjega li din hija in konsegwenzjali minħabba li għalih l-oġġetti mormija kienu bla valur.

Illi dwar l-aggravju in eżami din il-Qorti tinnota li meħud in konsiderazzjoni ta' dak li ngħad precedentement taħt l-aggravji l-oħra, hija ma tistax taqbel ma' dak li jgħid l-appellant u cioè li l-affarijiet li haraq kienu bla valur. Jista' jingħad li l-valur ma giex determinat izda din il-Qorti diġa' kellha l-opportunita' li tgħid li l-*pallets* dehru fi stat tajjeb meta kienu qed jitpogġew fuq il-munzell li kien qed jaqbad.

Illi l-appellant jgħid ripetutament li huwa seta' iġib sittin *pallet* izda mill-atti proċesswali jidher li huwa qatt ma għadda l-ebda *pallet* lill-*parte civile* bħala kumpens għal dawk li haraq.

Illi rigward l-element formali tar-reat din il-Qorti tagħmel riferenza għas-sentenza mogħtija fis-7 ta' Jannar 2020 fl-ismijiet **II-Pulizija vs. Claus Peter Reisch** (Numru 150/2019), fejn din il-Qorti diversament preseduta qalet hekk:

“Illi sabiex setgħet tissuesisti l-ewwel (1) imputazzjoni, il-Prosekuzzjoni kellha tipprova kemm l-*actus reus* kif ukoll il-*mens rea*. Ghalkemm b'fatti u akkużi kompletament differenti għal dik taħt eżami, din il-Qorti sejra tagħmel riferenza għas-sentenza fl-ismijiet **The Police (Inspector Maurice Curmi) vs. ACKARI FATHI SALEH**² fejn gie kkunsidrat li:

“The general conditions of criminal responsibility are indicated with sufficient accuracy in the legal maxim “actus non facit reum nisi mens sit rea”. This proves to show that an act cannot be guilty in itself, it must be accompanied by a guilty mind. In other words there are two conditions which have to be fulfilled before criminal responsibility can rightly be found, and we may distinguish these two conditions as a material condition (actus reus) and a formal condition (mens rea).

² “Deċiża mill-Qorti tal-Maġistrati (Malta) Bħala Qorti ta' Ġudikatura Kriminali fid-19 ta' Mejju, 2014 (Numru: 1/2014).”

The material condition is the doing of an act by an individual which violates the rights of others. The formal condition is the mens rea, the guilty mind with which the act was committed. It is thus of vital importance that a look at the mental attitude of the doer is given before the law can justly punish. Because there are instances when the mind is innocent and the act is heinous and thus objectively wrongful. The material badness of an act depends on the actual nature circumstances and consequences of it, whilst its formal badness depends solely on the state of mind and the will of the doer.

The mens rea includes two mental attitudes of the doer towards the deed. A person is criminally responsible for those wrongful acts which he does wilfully, here there is the wrongful intention (dolus) and negligently culpable negligence (culpa).

Only when either of these two attitudes happen that the actus is accompanied by the mens rea, and thus the material and formal condition co-exist. If there is no intention or culpable negligence, the doer would be exempted from criminal responsibility.””

Illi filwaqt li din il-Qorti tagħmel tagħha dak hawn fuq citat hija tinnota li hija konvinta li l-appellant volontarjament ħaraq il-pallets in kwistjoni. Dan qiegħed jingħad b’mod partikolari (pero’ mhux biss) minħabba li fl-istqarrija rilaxxata minnu lill-Pulizija fid-19 ta’ Jannar 2023, għad-domanda (a fol. 74A):

“Inti tifhem li jekk taħraq jew tkisser ogġetti ta’ ħaddiehor, inti tkun qiegħed tagħmel reat?”,

huwa wiegħeb hekk hekk (a fol. 74A):

“U żgur li nifhem li tagħmel ħsara fil-proprjeta’ ta’ haddieħor huwa reat, però’ ma nistax ngħid li dan sar fil-proprjeta’ ta’ hadd ieħor.”

Illi din il-Qorti hija tal-fehma li anke jekk l-appellant ma kellux intenzjoni li jagħmel ħsara lill-*parte civile* żgur seta’ jbossar li bl-aġir tiegħu kien illegalment qed jagħmel ħsara fuq il-proprjeta’ tagħha.

Illi tenut kont li mill-filmat jidher biċ-ċar li l-*pallets* li nħarqu kienu ta’ kwalita tajba, din il-Qorti hija tal-fehma li l-appellant kellu l-*mens rea* neċessarja sabiex iwettaq ir-reat li gie mixli bih. Għalhekk l-elementi li jikkostitwixxu r-reat jirriżultaw ippruvati u l-aggravju in ezami qed ikun miċhud ukoll.

Decide

Għal dawn il-motivi, il-Qorti taqta’ u tiddeċiedi billi tiċhad l-appell imressaq mill-appellant Nicholai Galea u tikkonferma s-sentenza appellata fl-intier tagħha b’dan illi kwalunkwe terminu hemm imsemmi għandu jibda jgħaddi mil-lum.

Onor. Dr. Neville Camilleri
Imħallef

Alexia Attard
Deputat Registratur